

1. **Malawi** சென்றடைந்த குடியரசுத் தலைவர் திருமதி திரௌபதி முர்மு, அந்நாட்டு அதிபர் திரு **Lazarus Chakwera** -வை இன்று சந்தித்து இருதரப்பு பேச்சு நடத்துகிறார்.
2. நாகர்க்கம் மற்றும் கலாச்சாரத்தின் ஆன்மாவாக, மொழிகள் திகழ்வதாக பிரதமர் திரு நரேந்திர மோடி தெரிவித்துள்ளார்.
3. மக்களுக்கு சரியான தகவல்கள் மற்றும் தரமான நிகழ்ச்சிகளை வழங்கும் பொறுப்பு வானொலி ஒலிபரப்பில் ஈடுபடுபவர்களுக்கு உள்ளது என்று மத்திய இணையமைச்சர் டாக்டர் எல். முருகன் கூறியுள்ளார்.
4. இஸ்ரேல் - ஹெஜ்புல்லா சண்டைக்கு பிறகு வெபனானை சேர்ந்த 2 ஆயிரத்து 367 பேர் உயிரிழந்துள்ளதாக அந்நாட்டு அரசு தெரிவித்துள்ளது.
5. லண்டன் **WR** செஸ் மாஸ்டர்ஸ் போட்டியின் இறுதியாட்டத்திற்கு இந்தியாவின் அர்ஜுன் எரிகேசி முன்னேறியுள்ளார்.

---- இனி விரிவான செய்திகள் ----

<<<<>>>>

குடியரசுத் தலைவர் திருமதி திரௌபதி முர்மு, இன்று **Malawi** சென்றடைந்தார்.

அங்கு, அந்நாட்டு அதிபர் திரு **Lazarus Chakwera** -வை சந்தித்து அவர் இருதரப்பு பேச்சு நடத்துகிறார்.

தொழில் மற்றும் வர்த்தகத்துறையை சேர்ந்த அந்நாட்டு பிரதிநிதிகளையும் அவர் சந்தித்து பேசுகிறார்.

மேலும், அங்குள்ள இந்திய வம்சாவளியினருடனும் குடியரசுத் தலைவர் உரையாடுகிறார்.

மலாவியில் இன்று தொடங்கி, மூன்று நாள் பயணத்தை முடித்துக்கொண்டு வரும் சனிக்கிழமை குடியரசுத் தலைவர் தாயகம் திரும்புகிறார்.

<<<<>>>>

நாகர்க்கம் மற்றும் கலாச்சாரத்தின் ஆன்மாவாக, மொழிகள் திகழ்வதாக பிரதமர் திரு நரேந்திர மோடி தெரிவித்துள்ளார்.

மத்திய கலாச்சார அமைச்சகம் மற்றும் சர்வதேச பௌத்த சம்மேளனம் சார்பில் புதுதில்லியில் இன்று நடைபெற்ற நிகழ்ச்சியில் அவர் கலந்துகொண்டு பேசினார்.

செம்மொழி அந்தஸ்து பாலி மொழிக்கு வழங்கப்பட்டதையடுத்து நடைபெறும் இந்த அபிதம்மா தின கொண்டாட்டம் வரலாற்று சிறப்புமிக்கதாக மாறியுள்ளதாக அவர் தெரிவித்தார்.

தன்னை அறிதல் குறித்த புத்தரின் சிந்தனைகள், உலகுக்கே வழிகாட்டுவதாக பிரதமர் புகழாரம் சூட்டினார்.



ராமாயணத்தை இயற்றிய வால்மீகியின் பிறந்த தினம் நாட்டின் பல்வேறு பகுதிகளில் கொண்டாடப்படுகிறது.

இந்நாளையொட்டி, குடியரசு தலைவர் திருமதி திரௌபதி முர்மு வெளியிட்டுள்ள வாழ்த்து செய்தியில், ராமாயணத்தில் லட்சியம் மிக்க பாத்திரங்களை வால்மீகி படைத்துள்ளதாகவும், அதில் அவர் காட்டியுள்ள வழியை நாம் அனைவரும் பின்பற்ற வேண்டும் என்றும் வலியுறுத்தியுள்ளார்.

குடியரசு துணைத்தலைவர் திரு ஜெகதீப் தங்கர் வெளியிட்டுள்ள செய்தியில், ஆதி கவி வால்மீகி கற்பித்த பாடங்கள் நாட்டை வழிநடத்தும் என்றும், சமுதாய ஒற்றுமைக்கு வித்திடும் என்றும் குறிப்பிட்டுள்ளார்.

பிரதமர் திரு நரேந்திர மோடி வெளியிட்டுள்ள சமூக வலைதள பதிவில், வால்மீகியின் சிந்தனைகள் கோடிக்கணக்கான மக்களுக்கு ஊக்கம் அளித்து வருவதாக தெரிவித்துள்ளார்.

நேர்மறையான சிந்தனை, மனிதகுலத்திற்கு சேவை ஆகியவற்றை வலியுறுத்தி, எதிர்கால தலைமுறைக்கு வழிகாட்டும் வகையில் அவர் ராமாயணத்தை படைத்துள்ளதாக பிரதமர் குறிப்பிட்டுள்ளார்.



நாட்டில் 234 நகரங்களில், புதிதாக 730 தனியார் வானொலி அலைவரிசைகளை தொடங்க மத்திய அமைச்சரவை ஒப்புதல் வழங்கியுள்ளதாக தகவல் ஒலிபரப்புத்துறை இணையமைச்சர் டாக்டர் எல். முருகன் தெரிவித்துள்ளார்.

புதுதில்லி பாரத் மண்டபத்தில் “ஒலிபரப்புத்துறையில் நவீன தொழில்நுட்பங்கள்” எனும் தலைப்பில் நடைபெறும் கருத்தரங்கை இன்று தொடங்கிவைத்து அவர் உரையாற்றினார்.

மக்களுக்கு சரியான தகவல்கள் மற்றும் தரமான நிகழ்ச்சிகளை வழங்கும் பொறுப்பு வானொலி ஒலிபரப்பில் ஈடுபடுவோருக்கு இருப்பதாக அவர் கூறினார்.

மாற்றங்களை ஏற்படுத்தவல்ல ஒலிபரப்புத்துறையின் ஆற்றல் மற்றும் அதன் முக்கியத்துவம் வாய்ந்த புதிய தொழில்நுட்பங்கள் எதிர்காலத்தை தீர்மானிப்பதாக உள்ளன என்று திரு எல். முருகன் குறிப்பிட்டார்.



தேசிய ஜனநாயகக் கூட்டணியில் இடம்பெற்றுள்ள மாநிலங்களின் முதலமைச்சர்கள் மாநாடு இன்று சண்டிகரில் பிரதமர் திரு நரேந்திரமோடி தலைமையில் நடைபெறுகிறது.

இந்த கூட்டத்தில் பிஜேபி தலைவர் திரு ஜெ பி நட்டா, மத்திய அமைச்சர்கள் திரு அமிதஷா, திரு ராஜ்நாட்சிங் உள்ளிட்டோர் பங்கேற்கின்றனர்.

சுதந்திர நூற்றாண்டு விழாவை கொண்டாடும் போது அனைத்து துறைகளிலும் நாடு முதன்மையான இடத்தைப் பெறும் வகையில் தேசிய முக்கியத்துவம் வாய்ந்த வளர்ச்சிப் பணிகள் தொடர்பாக இந்த கூட்டத்தில் விவாதிக்கப்படவுள்ளது.

பிஜேபி ஆளும் மாநிலங்களைச் சேர்ந்த 13 முதலமைச்சர்களும், 16 துணை முதலமைச்சர்களும், தேசிய ஜனநாயகக் கூட்டணி கட்சிகள் ஆளும் மகாராஷ்டிரா, ஆந்திர பிரதேசம், பீகார், சிக்கிம், நாகாலாந்து மற்றும் மேகாலயா மாநிலங்களின் முதலமைச்சர்களும் இந்த மாநாட்டில் பங்கேற்கின்றனர்.



ஹரியானா மாநில முதலமைச்சராக திரு நயாப் சிங் சைனி இன்று மீண்டும் பதவியேற்கிறார்.

பஞ்ச்சூலாவில் நடைபெறும் நிகழ்ச்சியில் அவருக்கு அம்மாநில ஆளுநர் திரு பண்டாரூ தத்தாத்ரேயா பதவிப் பிரமாணமும், ரகசிய காப்புறுதியும் செய்து வைக்கிறார்.

இந்த நிகழ்ச்சியில் பிரதமர் திரு நரேந்திரமோடி, பிஜேபி ஆளும் மாநிலங்களின் முதலமைச்சர்கள், தேசிய ஜனநாயகக் கூட்டணியின் மூத்த தலைவர்கள் உள்ளிட்டோர் பங்கேற்கின்றனர்.



நெடுஞ்சாலைகள் மற்றும் பெரும் பாலங்களை அமைப்பதற்கான கட்டுமான விலையை கட்டுக்குள் வைப்பதற்கு மத்திய அரசு மலேசியாவில் மேற்கொள்ளப்படும் தொழில்நுட்பத்தை அறிமுகப்படுத்த உள்ளதாக மத்திய சாலை போக்குவரத்து மற்றும் நெடுஞ்சாலைத்துறை அமைச்சர் திரு நிதின் கட்கரி தெரிவித்துள்ளார்.

புதுதில்லியில் சர்வதேச மெத்தனால் உற்பத்தி தொடர்பான மாநாட்டில்

பேசிய அவர், இந்த தொழில்நுட்பம் காரணமாக கட்டுமான செலவு 25 சதவீதம் குறையும் வாய்ப்பு உள்ளதாக குறிப்பிட்டார்.

மாற்று எரிபொருள் மற்றும் உயிரி எரிபொருள் ஏற்றுமதியை அதிகப்படுத்துவதற்கு அரசு நடவடிக்கை மேற்கொண்டு வருவதாக குறிப்பிட்ட அவர், இந்தியாவில் அதிகபட்ச வாகனங்கள் உற்பத்தி செய்யப்படுவதாக கூறினார்.

உலக அளவில் வாகன உற்பத்தியில் இந்தியா மூன்றாவது இடத்தில் உள்ளதாக திரு நிதின் கட்கரி தெரிவித்தார்.

சர்வதேச வாகன உற்பத்தியாளர்கள் முதலீடு செய்துள்ளதாகவும், 22 லட்சம் கோடி ரூபாய் அளவிற்கு முதலீடுகள் ஈர்க்கப்பட்டுள்ளதாகவும் அவர் தெரிவித்தார்.

நாடு முழுவதும் ஒரு கோடியே 50 லட்சம் இளைஞர்கள் வாகன உற்பத்தி துறையில் வேலைவாய்ப்பை பெற்றுள்ளதாக அமைச்சர் தெரிவித்தார்.



வங்கக்கடலில் உருவான காற்றழுத்த தாழ்வு மண்டலம், வடதமிழக எல்லையையொட்டிய ஆந்திர மாநிலம் தடா அருகே இன்று அதிகாலை கரையை கடந்தது.

இது காற்றழுத்த தாழ்வுப்பகுதியாக வலுவிழந்து, ஆந்திரப்பிரதேசத்தின் தென்கடலோர பகுதியை கடந்து வருவதாக வானிலை ஆய்வு மையம் தெரிவித்துள்ளது.

அடுத்த 12 மணிநேரத்தில் இது மேலும் வலுவிழந்து, மேற்கு - வடமேற்கு திசையில் நகரக்கூடும் என்றும் அந்த மையம் தெரிவித்துள்ளது.

இதன் காரணமாக, தெற்கு ஆந்திரப்பிரதேசம் மற்றும் ராயலசீமாவின் பல பகுதிகளில் லேசானது முதல் மிதமான மழை பெய்யக்கூடும் என்றும் ஒரு சில இடங்களில் இன்று கனமழை பெய்யக்கூடும் என்றும் வானிலை ஆய்வு மையம் தெரிவித்துள்ளது.

தமிழகம், புதுச்சேரி மற்றும் காரைக்காலில் இன்றும், நாளையும் பல பகுதிகளில் லேசானது முதல் மிதமான மழை பெய்யக்கூடும் என்றும், ஒரு சில இடங்களில் கனமழை பெய்யக்கூடும் என்றும் அந்த மையம் தெரிவித்துள்ளது.

கேரளாவின் ஒரு சில பகுதிகளில் இன்று கனமழை பெய்யக்கூடும் என்றும், கர்நாடகாவின் தெற்கு உட்புற மாவட்டங்களில் இன்றும், நாளையும் ஒரு சில இடங்களில் கனமழைக்கு வாய்ப்புள்ளதாகவும் வானிலை ஆய்வு மையம் தெரிவித்துள்ளது.

இதனிடையே, சென்னை மற்றும் வடதமிழக மாவட்டங்கள் மீண்டும் இயல்பு நிலைக்கு திரும்பியுள்ளன.

பள்ளிகள் மற்றும் கல்லூரிகள் திறக்கப்பட்டு வழக்கம் போல் செயல்பட்டு வருவதாக எமது செய்தியாளர் தெரிவிக்கிறார்.



இஸ்ரேல் மற்றும் ஹெஸ்புல்லா அமைப்பு இடையே நடைபெற்ற சண்டைக்கு பிறகு லெபனானை சேர்ந்த 2 ஆயிரத்து 367 பேர் உயிரிழந்துள்ளதாக அந்நாட்டு சுகாதார அமைச்சகம் தெரிவித்துள்ளது.

மேலும், 11 ஆயிரத்து 88 பேர் காயமடைந்ததாகவும் கூறியுள்ளது.

கடந்த 15-ஆம் தேதி முதல், இன்று வரை இஸ்ரேல் நடத்திய பல்வேறு வான்வழி தாக்குதல்களில் 17 பேர் உயிரிழந்துள்ளதாகவும், 182 பேர் காயமடைந்ததாகவும் அந்நாட்டு அரசு தெரிவித்துள்ளது.



இலங்கையில் அண்மையில் பெய்த மழை காரணமாக டெங்கு காய்ச்சல் தொற்று அதிகரிக்கக்கூடும் என்று அந்நாட்டு அரசு தெரிவித்துள்ளது.

இதுதொடர்பாக அந்நாட்டு சுகாதாரத்துறை வெளியிட்டுள்ள செய்திக்குறிப்பில், அதிக மழையின் காரணமாக சில இடங்களில் தண்ணீர் தேங்கியுள்ளதால், டெங்கு பரவும் வாய்ப்பு அதிகரித்துள்ளதாக தெரிவித்துள்ளது.

கடந்த 15-ஆம் தேதிவரை 40 ஆயிரத்து 829 பேர் டெங்கு காய்ச்சலால் பாதிக்கப்பட்டுள்ளதாக அந்நாட்டு அரசு கூறியுள்ளது.

◀◀◀◀▶▶▶▶

விளையாட்டுச் செய்திகள்

லண்டன் WR செஸ் மாஸ்டர்ஸ் போட்டியின் இறுதியாட்டத்திற்கு இந்தியாவின் அர்ஜுன் எரிகேசி முன்னேறியுள்ளார்.

இப்போட்டியின் அரையிறுதி ஆட்டத்தில் அவர், மற்றொரு இந்திய வீரரான பிரக்ஞானந்தாவை 1 புள்ளி ஐந்து – பூஜ்யம் புள்ளி ஐந்து என்ற கணக்கில் வென்றார்.

மற்றொரு அரையிறுதியில் பிரான்சின் **Maxime Lagrave - Alireza** –வை இரண்டு ஒன்று என்ற புள்ளி கணக்கில் தோற்கடித்தார்.

மலேசியாவில் நடைபெற்று வரும் **KL** மாஸ்டர்ஸ் பேட்மிண்டன் போட்டியில் இந்தியாவின் ரோஹன் கபூர் – ருத்விகா ஷிவானி இணை காலிறுதிக்கு முன்னேறியுள்ளது.

தெற்காசிய மகளிர் கால்பந்து சாம்பியன் போட்டி இன்று தொடங்குகிறது.

நேபாள தலைநகர் காத்தமண்டுவில் இன்று நடைபெறும் முதல் போட்டியில் இந்தியா – பாகிஸ்தானை எதிர்கொள்கிறது.

இப்போட்டி மாலை மணி 5-15-க்கு தொடங்குகிறது.

டென்மார்க் ஓபன் பேட்மிண்டன் போட்டியில் மகளிர் ஒற்றையர் பிரிவு காலிறுதிக்கு முந்தைய சுற்றில் இந்தியாவின் பி வி சிந்து – சீனாவின் **Han yue** -யை இன்று எதிர்கொள்கிறார்.

இப்போட்டி பிற்பகல் தொடங்குகிறது.

◀◀◀◀**END**▶▶▶▶